

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē yuddhakāṇḍē

॥ pañcapañcāśaḥ sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ pañcapañcāśaḥ sargaḥ ॥

rāvaṇājñayākampanādīnāṃ yuddha āgamaṇaṃ vānaraiḥ saha
tēṣāṃ ghōraṃ yuddhaṃ ca

vajradamṣṭraṃ hataṃ śrutvā
vāliputrēṇa rāvaṇaḥ |
balādhyakṣamuvācēdaṃ
kṛtāñjalimupasthitam ॥ 6.55.1 ॥

śīghraṃ niryāntu durdharṣā
rākṣasā bhīmavikramāḥ |
akampanaṃ puraskṛtya
sarvaśāstrāstrakōvidam ॥ 6.55.2 ॥

ēṣa śāstā ca gōptā ca
nētā ca yudhi sattamaḥ |
bhūtikāmaśca mē nityaṃ
nityaṃ ca samarapriyaḥ ॥ 6.55.3 ॥

ēṣa jēṣyati kākutsthau
sugrīvaṃ ca mahābalaṃ |

vānarāṃścāparān ghōrān
hanīṣyati na saṃśayaḥ || 6.55.4 ||

parigṛhya sa tāmājñāṃ
rāvaṇasya mahābalaḥ |
balaṃ samprērayāmāsa
tadā laghuparākramaḥ || 6.55.5 ||

tatō nānāpraharaṇā
bhīmākṣā bhīmadarśanāḥ |
niṣpētū rākṣasā mukhyā
balādhyakṣapracōditāḥ || 6.55.6 ||

rathamāsthāya vipulaṃ
taptakāñcanabhūṣaṇam |
mēghābhō mēghavarṇaśca
mēghasvanamahāsvanaḥ || 6.55.7 ||

rākṣasaiḥ saṃvṛtō ghōrai -
stadā niryātyakampanaḥ |
nahi kampayituṃ śakyaḥ
surairapi mahāmṛdhē || 6.55.8 ||

akampanastatastēṣā -
māditya iva tējasā |
tasya nirdhāvamānasya
saṃrabdhasya yuyutsayā || 6.55.9 ||

akasmād dainyamāgaccha -
ddhayānāṃ rathavāhinām |

vyasphurannayanam cāsya
savyam yuddhābhinandinaḥ || 6.55.10 ||

vivarṇō mukhavarṇaśca
gadgadaścābhavat svanaḥ |
abhavat sudinē kālē
durdinaṃ rūkṣamārutam || 6.55.11 ||

ūcuḥ khagamṛgāḥ sarvē
vācaḥ krūrā bhayāvahāḥ |
sa siṃhōpacitaskandhaḥ
śārdūlasamavikramaḥ || 6.55.12 ||

tānutpātānacintyaiva
nirjagāma raṇājiram |
tathā nirgacchatastasya
rakṣasaḥ saha rākṣasaiḥ || 6.55.13 ||

babhūva sumahān nādaḥ
kṣōbhayanniva sāgaram |
tēna śabdēna vitrastā
vānarāṇāṃ mahācamūḥ || 6.55.14 ||

drumaśailaprahārāṇāṃ
yōddhum samupatiṣṭhatām |
tēṣāṃ yuddham mahāraudram
sañjajñē kapirakṣasām || 6.55.15 ||

rāmarāvaṇayōrarthē
samabhityaktadēhinaḥ |

sarvē hyatibalāḥ śūrāḥ
sarvē parvatasannibhāḥ || 6.55.16 ||

harayō rākṣasāścaiva
parasparajighāṃsayā |
tēṣāṃ vinardatāṃ śabdaḥ
saṃyugē'titarasvinām || 6.55.17 ||

śuśruvē sumahān kōpā -
danyōnyamabhigarjatām |
rajaścāruṇavarṇābhaṃ
subhīmamabhavad bhṛśam || 6.55.18 ||

uddhṛtaṃ harirakṣōbhiḥ
saṃrurōdha diśō daśa |
anyōnyaṃ rajasā tēna
kauśēyōddhatapāṇḍunā || 6.55.19 ||

saṃvṛtāni ca bhūtāni
dadṛśurna raṇājirē |
na dhvajō na patākā vā
carma vā turagō'pi vā || 6.55.20 ||

āyudhaṃ syandanō vāpi
dadṛśē tēna rēṇunā |
śabdaśca sumahāṃstēṣāṃ
nardatāmabhidhāvatām || 6.55.21 ||

śrūyatē tumulō yuddhē
na rūpāṇi cakāśirē |

harīnēva susaṃruṣṭā

harayō jaghnurāhavē || 6.55.22 ||

rākṣasā rākṣasāṃścāpi

nijaghnustimirē tadā |

tē parāṃśca vinighnantah

svāṃśca vānararākṣasāḥ || 6.55.23 ||

rudhirārdrāṃ tadā cakru -

rmahīṃ paṅkānulēpanām |

tatastu rudhiraughēṇa

siktaṃ hyapagataṃ rajaḥ || 6.55.24 ||

śarīraśavaśaṅkīrṇā

babhūva ca vasundharā |

drumaśaktigadāprāsaiḥ

śilāparighatōmaraiḥ || 6.55.25 ||

rākṣasā harayastūrṇaṃ

jaghnuranyōnyamōjasā |

bāhubhiḥ pariḥākārai -

ryudhyantaḥ parvatōpamān || 6.55.26 ||

harayō bhīmakarmāṇō

rākṣasāñjaghnurāhavē |

rākṣasāstvabhisaṅkrudhāḥ

prāsatōmarapāṇayaḥ || 6.55.27 ||

kapīn nijaghnirē tatra

śastraiḥ paramadāruṇaiḥ |

akampanaḥ susaṅkruddhō

rākṣasānāṃ camūpatiḥ || 6.55.28 ||

saṃharṣayati tān sarvān

rākṣasān bhīmavikramān |

harayastvapi rakṣāṃsi

mahādrumamahāśmabhiḥ || 6.55.29 ||

vidārayantyabhikramya

śastrāṇyācchidya vīryataḥ |

ētasminnantarē vīrā

harayaḥ kumudō nalaḥ || 6.55.30 ||

maindaśca dvividaḥ kruddhā -

ścakrurvēgamanuttamam |

tē tu vṛkṣairmahāvīrā

rākṣasānāṃ camūmukhē || 6.55.31 ||

kadanaṃ sumahaccakru -

rlīlayā haripuṅgavāḥ |

mamanthū rākṣasān sarvē

nānāpraharaṇairbhṛśam || 6.55.32 ||

|| ityārṣē śrīmadrāmāyaṇē vālmīkiyē ādikāvye

yuddhakāṇḍē pañcapañcāśaḥ sargaḥ ||